


Lehen il-Malti

MAHRUG

MILL-"GHAQDA TAL-MALTI" (UNIVERSITA').



BIS-SAHHA TAL-MALTI NINGHAQDU
BIL-MALTI JINGHAQAD GVERN MALTI.

X'FIH DAN IL-GHADD :

Editorjal	Prof. G. AQUILINA B.A., LL.D., Ph.D. (Lond.).
<i>Silta mill-"Kummiedja Divina"</i> <i>ta' Dante Alighieri</i>	LOUIS ELLUL
<i>Bomba Atomika</i>	M. AGIUS
<i>Il-Kelma</i>	R.M.B.
Haxix Hazin fil-Kitba tal-Malti	Prof. Mgr. P.P. SAYDON, B.L.Can., D.D., Lic.S.Script.
<i>Jum ir-Rebha</i>	R. BRIFFA, M.D., B.Sc.
<i>Il-Koperniku</i>	G. SOLER, B.A., LL.D.
<i>Imhabba</i>	W. GULIA, Ph.C., B.Sc.
<i>"Il-Milied"</i>	G. SALIBA
Taghlim mis-Safar	Dun FRANS CAMILLERI
Nisel il-Kliem	Prof. G. AQUILINA
Recensjonijiet	G.C.P. G.A.

Fuqna u Ma' Dwarna

JEKK GHADEK MA HALLASTX

Tinsiex tibghat il-flus tat-tishib

lill-KAXXIER,

GHAQDA TAL-MALTI, (Università).

LEHEN IL-MALTI

MAHRUG mill-“GHAQDA TAL-MALTI” (UNIVERSITA’)

OTTUBRU-DICEMBRU 1946

IS-SITTAX-IL SENA

Ghadd 188-190.

IL-QARI TAJJEB

(*Editorjal tal-*Prof. G. AQUILINA, B.A., LL.D.,

Ph.D. [LOND.]

Vengo a conchiudere che se la lingua non si coltivi non si può mai giungere a coltivar bene la Morale e la Religione sia per libri, sia per istruzione.

(M. A. VASSALLI: *Lexicon*, 1796.)

KONT. għadni student fl-aħjar tiegħi nitgħaxxaq bil-lezzjonijiet tal-Professur tat-Taljan, Dr. V. Laurenza, meta f'wahda minn dawn il-lezzjonijiet laqtitni ħafna silta meħuda mill-Convivioti ta' Dante li dan il-Professur kien qed ifissrilha b'dak il-għaqal u l-għerf li ma kenux neqsin fih. Daqs kemm għogbitni din is-silta jiena minnufih għamilt il-ħsieb li naqlilha fi lsienna, u hekk għamilt għax gibtha fil-Lehen il-Malti ta' Nov.-Dicembru, 1934.

F'din is-silta Dante, li kien gieghed jikteb id-Divina Commedia b'ilsien il-poplu, jigifieri bit-Taljan, li dik il-ħabta kienu għadhom isejhulu il volgare jew l-ilsien ta' l-imsierah, bħalma ħafna Maltin sa ftit żmien ilu kienu jsejhu 'l ilsien art twelidna "ilsien tal-qaddejja", ċanfar bil-qawwa kollha lil dawk il-boloh li ħaduha miegħu għax ma kitebx id-Divina Commedia bil-Latin, f'dik l-ħabta magħruf mad-dinja kollha bħala l-sien il-għorrief. Post hwejjeg oħra dawn il-boloh kienu qalu lil Dante li ma jistax ikun li il volgare jasal biex ifisser hsebijiet għoljin li l-kittieb jista' jilħaqhom bil-Latin biss. U Dante wegibhom li mhux tassew li il volgare ma kienx għodda qawwija u sabiħa biżżejjed biex tista' taqta' u tonqox il-hsebijiet sbieħ, imma kienu huma li ma kellhomx il-ħila, l-għerf u l-għaqal jinqdew bl-għodda tajjeb, u għalhekk bħalma l-ħaddiem, nieqes mis-sengħa, iwahħal fil-għodda biex ma jehilx hu bil-ħtija tax-xogħol ħażin, hekk ukoll dawn

l-uħud kienu jwahnlu fil-volgare bier ma jeklux huma bil-ħtija ta' hsebijiet imfissra ħazin għax mingħajr sengħa. U z-żmien wera li s-sewwa kien ma' Dante, il-lum l-akbar kolonna tal-gieħ Taljan. U gara li minn dak iż-żmien 'il hawn ħafna kittieba għorrief u letterati mæew wara l-atar tiegħu u għanew il-Letteratura Taljana b'qari tajjeb u mill-aħjar. Fost dawn insemmu kittieba religjużi bħal Santa Katarina ta' Siena (1347-1378), Fra Jacopo Passavanti (?-1357), San Bernardino da Siena (1380-?), bier ma nsemmix magħhom kittieba magħrufa mad-dinja kollha, bħal San Franġisk t'Assisi u Fra Jacopone da Todi li mietu qabel Dante.

Mhux fl-Italja biss ġrat din iċ-ċaħda ta' lsien il-poplu, imma sa fl-istess Ingilterra u Franza. Tabilhaqq, f'ħafna artijiet ilsien il-poplu kien mirkub jew mill-ilsien tal-ħakkiema tiegħu jew inkella mill-ilsien ta' art b'koltura akbar. Minn ta' l-ewwel insemmu l-Polonja, il-Gżejjer Faroe u t-Trentino, u minn tat-tieni nsemmu l-istess Russja, fejn flok bir-Russu l-klassi kolta kienet tithaddet bil-Frañċiż, u l-Ungerija fejn sal-1825 il-lingwa uffiċjali kienet il-Latin. Bħalma f'dawn il-pajjiżi u f'oħrajn kien is-sentiment nazzjonali, imhegġeg mill-gieħ u l-imħabba ta' art twelidhom, li farrak il-ktajjen tal-ġasar barrani, hekk ukoll kien u jibqa' l-gieħ u l-imħabba ta' art twelidna li farrak il-ġasar ta' kull ilsien ieħor barrani fil-gżejjer tagħna. Kif jidher minn kitba ta' Mons. A. Mifsud fl-Archivum Melitense (Vol. III, March-May, 1918, p. 109), li ġibidli l-attenzjoni għaliha s-sur Ġ. Cassar Pulicino, il-poplu, meta ma kienx ikun imxewwex mill-pulitka, ried u talab il-Malti fil-Hakma u fil-Knisja. Fl-1555 il-Kunsill Popolari għażel lil Mons. Baldassare Cagliares bħala Isqof għax kien jaf bil-Malti, fil-waqt li l-Kanoniċi u l-Kleru ma ridux li n-nepu-ti ta' l-Isqof Cocco Palmieri jkun magħżul bħala Vigarju ta' Malta għax ma kienx jaf bil-Malti, bħalma fl-1480 u fl-1535 ma ridux li l-Kappillani tal-Kattidral ikunu Sqallin li ma jithaddtux bil-Malti.

Ma' ħsieb jixbah lil dak ta' Dante rġajt ilqajt m'ilmix meta dan l-aħħar kont qiegħed naqra silta proża mill-ktieb Los Nombres de Cristo ta' Fray Luis de Leon (1527-1591), magħruf ħafna fil-Letteratura Spanjola. Bħalma Dante kien mit-Taljani ta' żmienu mčanfar għax ma kiteb bil-Latin, hekk ukoll ħafna żmien wara Fray Luis de Leon kien imčanfar minn xi Spanjoli ta' żmienu għax ma kiteb ix-xogħlijiet tiegħu bil-Latin. Kemm

hu tassew li m'hawn xejn ġdid fid-dinja! Billi dak li wieġeb Fray Luis lill-maqdara tiegħu jgħodd haġna għal dawk li jmaqdru lill-Malti, sa naqleb b'islienna hawnhekk id-difiza tiegħu favur il-Kastiljan, difiza li hu kiteb fid-dahla tat-tielet ktieb ta' l-opra tiegħu li semmejna.

“Lil dawk li jgħidu li ma jaqrawx il-kotba tiegħi għax mik-tubin bl-Ispanjol (en romance),” jistqarr dan it-teologu, “u li kienu jaqrawhom kieku kienu bil-Latin, inwegibhom li l-ebda ġid ma tafihom il-lingwa la darba huma jobogħdu kull ma jinkiteb biha waqt li kienu jaqrawh kieku kien miktub b'islien ieħor. U ma nafx x'jagħlhom jobogħdu l-islien tagħhom daqshekk, il-għaliex dan ma jisthoqqlux, u lanqas huma ma jafu bil-Latin hekk tajjeb li ma jafux iżjed bl-islien tagħhom, jafuh ftit kemm jafuh, għaliex kull ftit li jafu minnu huwa haġna. U dawn huma dawk l-uħud li jgħidu li jiena ma nitkellimx bl-Ispanjol għax ma nitkellimx bla hsieb u kif ġie ġie, u għaliex il-kliem inqiegħdom fl-ordni u naħsibhom u nagħtihom il-post li haqqhom. Għax jidhrilhom li bier tikkellem bl-Ispanjol trid tikkellmu kif jikkellmu l-poplu barx; u ma jafux li mhix haġa ta' kulhadd tkun taf tikkellem sewwa mingħoir xogħol u għaqal kbir sew f'dak li jingħad kif ukoll kif tfissru, xogħol li wieħed għandu jaqgħmel bier mill-kliem kollu li ngħidu jaqgħzel dawk li l-aktar jaqblu, josserva l-ħoss tagħhom u sa xi drabi jgħodd l-ittri, jżinhom u jqishom u jgħaqqadhom bier dawna jfissru dak li rridu ngħidu mhux biss bid-dieher imma wkoll bl-armonija u bil-ħlewwa. U jekk huma jgħidu li dan l-istil mhux ħobż għal halq in-nies ta' skola żgħira, għandhom jifhemu li hekk kif in-nies ta' skola żgħira (los simples) għandhom il-gosti tagħhom hekk ukoll l-għorrief u n-nies serji u n-nies minnhom infishom irżina, ma jinroteħtux sewwa għal xogħol li jsir hażin u kif ġie ġie; u għandhom jistqarru li aħna għandna nieħdu hsieb ta' dawn u l-aktar nett fix-xogħlijiet li huma magħmulin għalihom biss bħalma huma dawn il-kotba. U jekk qatt huma jgħidu li din hija haġa ġdida, jien nistqarr li hi ġdida u triq mhix miftuħa għal dawk li jiktbu dan l-islien, li jiktubh bil-ħlewwa tar-ritmu u hekk jersgħuh mit-taħsir li jinsab fih. Jien nixtieq niftaħ din it-triq mhux għaliex għandi rasi hekk merfugħa bija nnifsi li naħseb li nista' nasal bier nagħmel dan bis-setgħat dgħajfa t'egħi, iżda bier dawk li għandhom il-ħila meħtieġa mil-lum il quddiem jithajru jitrattaw aħjar l-islien tagħhom bħalma kittieba għorrief u oraturi ta' l-imġhoddi li x-xogħlijiet tagħhom għadhom

magħrufa wara hafna sekli, ittrattaw l-ilsna tagħhom; u biex dak li għad jonqos f'islienna jagħmlu daqs ilsna aħjar minnu illi fil-fehma tiegħi, hu jgħaddihom f'hafna hwejjeġ tajba oħra."

Fray Luis, bħal San Ċirillu u San Demetru, li dahħlu bl-għoġba tal-Papa l-Islavoniku fil-Liturġija tal-Knisja, kellu jilga' t-tmaqdir ta' hafna min-nies ta' zmienu għalkemm qablu kienu għa' kitba bl-Ispanjol għall-gid tar-ruħ Patri Avila u Patri Granada, il-għalier dawn il-maqdara kienu jaħsbu li l-ebda lsien mhu xieraq għall-kitba tat-teoloġija hlief il-Latin. U kif qal il-komentatur tas-silta li semmejt "hi fehma qadima fi Spanja li lsien art twelidni u la jisthoq u lanqas jeħtieġ ħsieb u xogħol; Juan de Valdes igerger minn dawk li jħarsu lejn l-Ispanjol bi tmaqdir kbir, u ma jeħdux ħsiebu. U Ambrosio de Morales, fl-1546 kiteb: "L-ilsien tagħna dejjem baqa' miżmum lura u fqir bħal qabel imħabba t-tmaqdir li n-nies ta' pajjiżna żammerew fih, u ħtija ta' hekk gatt ma ħabbewh jew għenuh" (1).

Minn dan naraw kemm, xi mitejn sena wara, M. A. Vassalli kellu għax jikteb u jwoiddeb li ma tistax il-Knisja f'Malta tlibbes il-Kelma t'Alla dik il-libsa li jisthoqqilha qabel ma jibda t-tagħlim ta' lsien il-poplu. Vassalli, milqut mill-għera ta' qari tajjeb fi zmienu, kiteb li "A chi non conosce la ragione sembra strano che in un paese dove la Religione Cattolica è tanto antica, ben culta e mantenuta, non vi abbia da essere neppur un libro che tratti di Religione, di Morale, di doveri Cristiani, di altri insegnamenti utili e necessari, come un catechismo, un libro di devozione... Noi non abbiamo tali libri nè si potranno avere se prima non coltiveremo la nostra lingua". Imħabba dan it-tmaqdir li fih kien jinżamm l-Isien Malti ġara li għal hafna snin il-letteratura religjuża tagħna kienet mill-ifqar. Fl-1750 il-Kanonku Għawdri Gio Pietru Francesco Agius de Soldani's, fit-tieni dissertazzjoni tal-grammatika tiegħu Lingua Punica (Ruma, 1750) kiteb: "Conosco molti eccellenti predicatori maltesi i quali, volendo predicare il Vangelo di Cristo, formano e scrivono le prediche in nostra favella, ma dopo la lor morte, per disgrazia dei posteri, ogni fatica non sarebbe possibile il leggerle se non da chi le scrisse." U l-lum, li minn dak iż-żmien 'il hawn għaddew mal-mitejn sena, kemm-il prietka bil-Malti nkitbet biex, bħall-prietki ta' Patri Segneri fl-Italja u ta' Bossuet fi Franza u ta' Father Faber fl-In-

(1) Ramón Menéndez Pidal: Antología De Prosistas Españoles—Tercera Edición, Argentina, 1943, p. 128.

gilterra, jibqgħu pulptu haġ għal ta' warajna? Ftit tabilhaqq, u l-ħtiġa li l-Kelma miktuba t'Alla halliet ħsad hekk ċkejkien warajha geġja minn dawk in-nies li, għar-regħba tal-frugħa jew tas-setgħa, grew wara lsien il-barranin u rmew wara daharhom ilsien il-kotra Maltija. Bluha kbira kienet ma tagħrafx li l-Kelma t'Alla miktuba xieraq hija pulptu haġ għal sa wara mewt il-predikatur, għax kif ighid il-Malti "Il-miktub mhux maħrub", waqt li l-kelma, bħan-nifs tal-ħalq, ittir u tintemm fix-xejn.

Hekk kif għedt li l-Kleru bħala korp hallielna iort. tassew żgħir tal-Lsien Malti, madankollu, b'ix inkun għabbart il-kefef tal-miżien tal-ħaqq šewwa, irrid infakkar li mbagħad il-Knisja hawn Makta dejjem inqadiet, u ma setgħetx ma tingedix, b'lsien il-poplu sew fit-tagħlim tal-Katekiżmu kif ukoll minn fuq il-pulpti. Tabilhaqq, ħafna mill-kliem li għadna ngħidu fid-Duttrina l-lum geġ mill-Katekiżmu tal-qassis Malti Fco. Wzzino Tagħlim Nisrani (1752), li sar fuq ieħor bil-Malti Il-Ktieb tad-Duttrina Nisranija, stampat Ruma madwar l-1570 (1). Ma' dawn insemmu wkoll id-Duttrina ta' l-Isqof Labini.

Għalkemm il-kleru, ħtiġa ta' l-ambjent u tat-tradizzjonijiet kurjali li ħallew f'Malta l-ekkleżjastiki Sqallin, bħala korp ma għaddix ilsien il-poplu 'l quddiem bil-kitba, madankollu ħafna huma dawk il-qassisin li ħadu, u qegħdin jiehdu, sehem mill-akbar fil-bini ta' lsien art twelidna, tibda mill-Kanonku De Soldanis li kien l-ewwel Malti li kiteb l-ewwel grammatka u l-ewwel dizżjunarju ta' lsienna, u tasal sa žmienna, fejn fost kittieba magħrufa nsibu lil Mons. Dun Karm Psaila, il-Professor P. P. Saydon, il-Professor A. Ċuschieri O.C., il-Professor P. Tabone, O.F.M., Revd. G. Delia S.J., Dun Frans Camilleri, Patri Wistin Born O.P., Patri Valentin Barbara O.P., Patri Akkursju Xerri O.F.M., l-*ex-Vigarju* ta' l-Isqof Mons. Galea u oħrajn.

Dawn l-ismijiet il-lum iqawwu l-qalb ta' dawk li jixxennqu l-qawma u l-fidwa ta' lsien art twelidna. Bħal issa għandi quddiemni għadd sabiħ ta' kotba maħrugjin mill-Għaqda ta' Qari Tajjeb, Għaqda mħegġa minn qassisin żgħażaġħ imtelligħin f'ambjent Malti, mimlijin bil-ħegġa tat-tagħlim li fiż-żmenijiet inqallba tagħna hu s-sur qawwi li jilqa' l-ħalel tat-tagħlim mgħarweg li dieħel fil-gzejjer tagħna minn kull naħa. Nisraħ b'din il-gabra mhux għax f'xi kitba m'hemmx xi tgħid dwar l-għażla tal-kliem

(1) Ara "Tagħrif fuq il-Kitba Maltija," 1924, p. XI.

jew stil, imma għax il-ġabra ta' kotba, li s'issa laqget mat-300,000 kopja, fethet it-triq, biex intennu l-ħsieb ta' Fray Luis, għal dawk li għandhom il-ħila u l-istudju biżżejjed biex biż-żmien johlqu l-klassiċi reliġjużi.

Lil dawn iż-żgħażaġh kittieba, li x'uħud minnhom nafhom bħala studenti šabi, oħrajn iżgħar bħala studenti t'egħi jew ħbiebi, ma nistax ma naghmlilhomx il-qalb biex itemmu sat-tarf tagħha t-triq li fethu. Jien irrid inħares aktar 'il quddiem, irrid ingħodd għaxxa, għoxrin, tletin sena oħra u nitgħaxxaq b'dik li kienet u għadha l-holma tiegħi, il-ħsad tal-miżirgħa, l-inwar tassigar imħawwla fil-Qasam t'Alla. Irrid nitgħaxxaq bil-ġonna li għad iżejnu l-Gżira ta' San Pawl, ġonna ta' klassiċi reliġjużi, għall-faraġ tad-djar Maltin u Għawdxin, kotba tar-ruħ mahruġin minn qalb u moħħ Maltin, jew klassiċi reliġjużi ta' ilsna oħra magħlubin fil-Malti bħalma Patri Valentin Barbara beda jaqleb f'İlsienma l-Qrariet ta' Santu Wistin u Preca l-Kempis. Nitgħaxxaq b'librerija Maltija li naraha tiżdied quddiem għajnejja mżejja bil-qdusija li x-rettlet f'artijiet Kattoliċi, bil-kitbiet ta' Santa Tereza ta' Ġesù u San Juan de la Cruz fi Spanja; il-Fjuretti ta' San Franġisk t'Assisi u l-Mera tal-Penitenza ta' Fra Jacopo Passavanti fl-Italja, u hafna oħrajn u oħrajn li għalkemm Alla dawwal id-dinja mudlama bil-qdusija tal-kitba tagħhom, baqghu mhux magħrufa min-nies tar-rħula tagħna, dawk l-erwieħ twajba li għadhom jimlew il-knejjes mhux nhar ta' Hadd biss imma ta' kuljum. Min jista' jmaqdarna jekk nixtiequ dan il-ġid kollu lil Malta? U min jista' jraqqad il-ħegġa tagħna għax qegħdin nifirhu naraw il-kittieba tal-qari tajjeb jifthu wieħed wara l-ieħor il-bibien magħluqa tal-għerf qaddis miktub biex jirtered fost kulhadd, u mela fost il-poplu tagħna wkoll? Għalhekk hu tassew f'waqtu l-ferħ tagħna meta naraw li qiegħda tmv ta' kuljum il-fehma mqarrqa ta' dawk l-uħud li minn għalihom la s-sentiment ikun qaddis ma jimpurtax jekk il-kelma li jiffisser bih tkunx ċerċura jew aendula li flok devozzjoni tqajjem id-daħk, u flok il-qima t-tmaqdir, u hekk tagħti għodda f'idejn l-egħdewwa li jduru fuqna u jgħajruna: "Ara l-Knisja tagħkom kemm tikkuntenta ruħha bil-ftit u kemm hi bierda għat-tagħlim u kemm tfiċkel İlsien l-haddiem!"

Ma' dawn iż-żgħażaġh qassisin, żerriegħa ta' ħmiemel godda, ma nistgħux ma nfaħħrux lis-Sur Fons Marija Galea u 'l dawk il-kittieba kollha, x'uħud minnhom qassisin ukoll, bħal Pa-

tri Manwel Magri S.J., Dun Xand Cortis, l-Isqof Camilleri ta' Ghawdex, Dun Guzepp Farrugia, Dun Alwiġ Galea, u Dun Mabb Sisner, li meta l-Malti kien għadu mmaqdar u mċewlaħ, ħarġu l-Kotba tal-Mogħdija taż-Żmien, dik is-sensiela ta' 150 ktieb li tiswa mitqilha deheb, kotba li, kif tafu in'om, kienu jxerrdu t-tagħlim it-tajjeb, u b'Malti mill-aħjar fost il-Maltin u l-Ghawdexin. Ta' min ifaħħar ukoll lil Patri A. Busuttil S.J., li qed jaqgħmel mill-aħjar biex ixerred it-tagħlim Nisrani: dvar ħaddiema u roġhol u kustjonijiet oħra tal-lum, u hekk jisfa' għall-ħaddiema Maltin li ma jafux b'isna oħra, l-mgħallem tat-tagħlim Nisrani. U ma' dawn oħrajn li l-kelma tagħhom tista' tkun iżjed qawwiya u aktar żgura minn ħajja twila jekk kemm-il darba tkun maħduma fil-forġa tas-sengħa.

Nagħlaq dil-kitba tiegħi billi nhegġeġ lill-qarrejja tal-Malti jixtru, jaqraw u ma ngħidx iżommu imma jxerrdu l-kotba maħruġin mill-Għaqda ta' Qari Tajjeb. B'daqshekk huma jkun qegħdin jaqgħmlu propaganda mhux lis-saltna tad-dlan: jiet li hi s-saltna tad-dinja, imma lis-saltna tad-dawl li f'kull żmien u f'kull art libbet il-kelma t'Alla, it-tagħlim tas-Sewva, dik il-libsa li jixir-qilha l-isbaħ u l-ifjen, ta' lsien il-poplu miktub sabiħ u qawwi.

N I F I R H U

Il-Kumitat u membri tal-Għaqda tal-Malti (Università) jifirhu lill-Prof. Mgr. P. P. Saydon għall-gieħ li dan l-aħħar ingħatalu mill-Qdusija Tiegħu l-Papa Piju XII, li għażlu bħala Kamrier Segriet. Gieħ xieraq lil wieħed mill-qassisin l-iktar studjużi tal-Knisja f'Malta.

SILTA MILL-“KUMMIEDJA DIVINA” TA’ DANTE ALIGHIERI

IL-ĠRAJJA TAL-KONTI UGOLINO

(L-INFERN: Kanti, XXXII v. 124-139 u XXXIII v. 1-90)

DAHLA. — Dante, imsieheb mill-mexxej tiegħu Virgilju, kien qiegħed iżur id-disa’ ċirku ta’ l-Infern. Hu kien jinsab fuq bhajra ngazzata, imsejha Koċitu, li kienet imdewda b’erwieh mitlufa, imdeffsin sa għonqhom fiha, hekk li minn barra wiehed ma kienx jista’ jilmah hliet irjus. Kienu għadhom kemm temmu laqgħa ma’ wiehed mitluf, meta tibda l-ġrajja li sejr insemmu.

(L-INFERN: Kanti, xxxii v. 124-139 u xxxiii v. 1-90)

Konn’ilna li tlaqnieh dak il-mitluf,
X’hin nilmah tnejn ġo hofra, hekk ingazzati,
Li r-ras ta’ wiehed kienet għata għal l-oħra.
U kif tibilgħu l-hobż, minhabba l-ġuħ,
Hekk il-fuqan kien snien u jhaddem fl-iehor
Hemm fejn il-mohħ iġhaqqad miegħu l-għonq.
M’hux b’anqas saħna Tidew darba qaxxar
L-ingħas ta’ Menalippu, mfawwar bl-għadab,
Minn dan li kien igerrem il-qorriegħa.
“Int, li bl-ingiba ta’ hruxija fuqek,
Turi mibegħda għal min qiegħed tgiddem;
Għidli l-għaliex”, qbiżt nġhidlu, “bi ftehim,
Li jekk qiegħed titniehed għax jisthoqqlok,
Kif inkun naf min int u l-htija tiegħu,
Nerġa’ naqbez għalik fid-dinja l-oħra,
Jekk dan li bih nitkellem ma jinxifx.”

U l-midneb għolla halqu ’l fuq minn dik
L-ikla ta’ bhima, mesah minnu x-xagħr
Tar-ras, li kien hassarha mill-warrani,
U beda jgħid: “Int tridni mela ntenni
Il-wegħha mingħajr jies, li tifni ’l qalbi,
Bl-anqas hsieb biss, qabel ma mmur nixxifha.

'Ma jekk dil-grajja ghandha tkun zerriegħa,
 Li tnissel għajb fuq il-qarrieq ta' taħti,
 Ser tisma' u tara kliem u dmugh flimkien.
 Jiena ma nafx min int, lanqas kif stajt
 Tinzel hawn isfel; imma Fjorentin
 Tidher tassew, meta nisimgħek thaqqaq.
 Kun af jien kont il-konti Ugolino
 U l-arċisqof Ruggieri dan ta' fejni:
 Ingharrfek issa għax ninsab hdejh daqshekk.
 Kif, bil-ħzunija u l-qerq ta' hsebijietu,
 Qgħadt fuq il-kelma tiegħu, biex inqbadt
 U wara kont maqtul, m'hemmx għalfejn ngħidlek.
 'Ma dak li, nahseb jien, ma stajtx tkun tafu,
 Kemm kienet, jġġiferi, harxa mewti,
 Infehmek, halli tara haqarnix.
 Toqba ċkejnkuna ġewwa l-qafas tiegħi,
 Li l-laqam qala' minn tal-ġuh għalija
 U għadu jkun meħtieġ għall-qfil t'ohrajn,
 Kienet urietni, mill-ftuħ tagħha għal barra,
 Mhux darba l-qamar, meta holma kerha
 Nizlet tqatta' l-istar tal-ġejjien tiegħi.
 Hu deh'rli fiha bħala sid u mgħallem,
 Li qed ibarri l-libb u l-frieħ lejn l-għolja,
 Li taħbi 'l Lukka mill-għajnejn Piżana,
 Bi klieb irqaq, xammiema u fuqanin.
 Gwalandi, ma' Sismondi u Lanfranki,
 Qiegħed minn ta' quddiem għal dit-tbarrija.
 Wara ġiri qasir, rajthom għajew
 Il-missier u l-ulied u bi snien jaqtgħu
 Sthajjilt il-kliem iċċarrat lil laħamhom.
 Kif l-għada kelli nqum qabel is-sebh,
 Smajt 'l uliedi, li kelli msakkra miegħi,
 Jibku fir-rqad u jittalbuni l-hobż.
 —Iebes tassew, jekk għad m'intix tingħafas.
 X'hin tagħraf dak li kien jeħber lil qalbi;
 U jekk m'intx tibki, biex imdorri tibki?—
 Kienu mqajmin u riesaq kien il-ħin,
 Li jitwasslilna l-ikel għall-għixien;
 U, mħabba l-holma, konna lkoll imħassba.
 Smajthom isammru, mbagħad, il-bieb ta' taħt

Tat-torri li jkexkixni; u, bla tajt x'jifhmu,
 Harist lejn wiċċ it-tfal, biex niehu ħsiebhom.
 Jiena ma bkejtx: ibbist daqshekk minn ġewwa!
 Iżd'huma kienu jibku, u ż-żghir Anselmu
 Tiegħi qalli: "Dik ħarstek, pa! X'qed thoss?"
 Ukoll, ma ħriġt xejn dmugh, lanqas twegiba
 Ma tajt tul dak il-jum u l-lejl ta' wara,
 Sakemm ix-xemx ħarġet mill-ġdid fid-dinja.
 'Ma kif merżuq ħaffi daħal idawwal
 Il-habs tat-tbatijiet u lmaħt, imherwel,
 Minn erba' wċuħ ix-xbieha tiegħi nnifsi,
 Giddimt bil-qsim ta' qalb idejja t-tnejn.
 U huma, minn għalihom ridt nitrejjaq,
 Qamu malajr mnejn kienu mixħutin.
 U "Missier", għajtu, "inhossu uġiġħ anqas,
 Jekk taqbad tiekol minna: inti laħħamt
 Dawn l-iġsma msejkna, inti, jisthoqq, tqaxxarhom."
 Hedejt għalhekk, biex aktar ma jwegġġħux,
 Dal-jum u l-ieħor bqajna siekta lkoll.
 —Eħħ! art ħażina, għax ma nftaħtx u bla jtna?—
 Mar-raba' jum, imbagħ'd, li konna fih,
 Gaddu nxeħet għal mejjet ġo saqajja
 U qal: "Missier, għajjnuna għalija m'hemmx?"
 Hawnhekk ta l-aħħar nifs. Kif qed tarani,
 Hekk rajt lit-tlieta l'oħra jaqgħu mejta,
 Wieħed wieħed, mal-ħames u s-sitt jum.
 Nieqes mid-dawl, tajtha li nteftet qalbhom;
 Għaddew jumejn u kont għadni nsejħilhom!
 'Ma l-ġuħ, fl-aħħar, deh'r aqwa mill-uġiġħ."
 Kif kien temm dawn il-kliem, b'għajnejh imgħawġa,
 Qabad mill-ġdid bi snienu r-ras imsejkna,
 Li daħlu fl-għadam b'saħħa daqs ta' kelb.

Ah! Piza, nieqa t'għajb għall-ġnus imgħaddba
 Tal-pajjiż sbejjaħ fejn tinstema' s-Si,
 La l-bliet ta' qribek rotob biex jgħakksuk,
 Ha tqum Kaprara ma' Gorgona għalik;
 U jxekklu, it-tnejn flimkien, l-Arnu minn ħalqha,
 Hekk li din tgħarraq fik lil kull maħluq.
 Għax jekk il-konti Ugolino nxela

Li qarraq bik, għax reħa kien xi braġ,
 Ma kienx imissek taħqar hekk 'l uliedu.
 Kien helishom mill-ħtija ż-żmien żaġħżuġħ,
 Żaġħżuġħa Tebe, lil Brigata u 'l Ugo.
 U t-tnejn l-oħra, li ssemmi 'l fuq il-għanja.

LOUIS. ELLUL.

BOMBA ATOMIKA

Lil MAURICE GAMBIN, li kiteb fuqha
 f' *Leħen il-Malti* 182-184.

“Inferior powers — I was going to say
 “infernal powers — plotted an inverse ex-
 “perience for mankind.” (*Henri Bergson*).

*Bomba tal-ghageb, wild din l-aħħar gwerra,
 Sultana kbira ta' tigrif u dnewwa:
 Int b'għerf u ħila kemm ukoll bil-herra
 Tfarrakt fuq min le ried is-sliem bis-sewwa.*

*Bomba qawwija int ta' qirda kbira,
 Kif juri fdal l-ilbliet ta' Hiroshima
 U Nagasaki. F'dinja ġa wisq fqira,
 Mill-hena u sliem, ħadd ma jaġhtik tislima!*

*Bomba tal-biża', kullimkien magħrufa
 Għas-setgħa tiegħek fost il-ġnus kotrana:
 Thallix qawwietek tkun f'theddid mitlufa,
 Jew għodda fost xi ġnus għall-ġlied għatwana!*

*Bomba atomika, inti ġa mišħuta
 Jekk tkun darb'oħra fuq in-nies mišħuta!*

I L - K E L M A

*Kien ġa wasal biex imut
 Negożjant, li kien marid.
 "Ftakar l' inti għandek tmur
 Quddiem Alla, tiegħek Sid!
 Minn did-dinja, aqta' 'l-ġies...
 Fittex rodd hwejjeġ in-nies"...
 Qallu hekk l-ewwel qassis;
 Izda l-ġhani bagħhet rasu
 Jiebsa iżjed mill-ħadid!
 Il-qassis rah mhemmx li jdur,
 Telaq, qal: Aħjar immur!...*

*Qassis ieħor ġie malajr:
 — "Hawn negożju li fih ħajr?—
 "Kemm Alla għandu ġid fuq ġid!
 "Tibdel l-għana ta' did-dinja
 "Illi qatt m'għamel nies hienja...
 "Jogħġbok, għidli, dal-partit?..."
 Il-marid hawn qam u għola:
 Qallu: "Sieħeb, hekk irrid!"*

*Biex trażżan it-tawru,
 Trid torbtu mill-grun.
 Biex bniedem iddawru,
 Mhux għaref trid tkun!
 Ghax asaħħ il-għaqal
 Minn gherf Salamun.*

R.M.B.

HAXIX HAZIN FIL-KITBA TAL-MALTI

Tal-PROFESSUR MGR. P. P. SAYDON

GHALKEMM il-Malti, bhall-ilsna kollha hajjin, jikber dejjem u jitbiddel biż-żjieda ta' kliem barrani u ta' tifsir ġdid u ta' regoli ġodda ta' sintassi, jahtieg li dan l-element ġdid jiehu r-ruh u l-hajja tal-Isien Malti, isir biċċa waħda miegħu u mhux jibqà bħala haġa barranija, imwahaħħla li aktarx tkerrah milli zzejjen il-Malti. Ighaddu s-suin u dak il-kliem jew dak it-tifsir ma jkunx jista' iżjed jinqata' mill-Malti u jibqà bħala xhieda ta' nuggas ta' għaqal ta' żmenijiet imghoddija. Hawn sa nsemmi xi ftit minn dal kliem, tifsir u regoli ġodda li bħal haxix hażin qegħdin jixterdu u jhassru l-kitba ta' l-aħjar kittieba.

Wettaq. Dal-verb daħal iż-zejjed fejn ma jesgħux. Naqraw f'kotba u gazzetti sentenzi bħal dawn: *Il-ghadu wettaq qerda kbira*, jew *wettaq hedma ta' qerda*. *Wettaq il-holma* jew *ix-xewqa tiegħu*. *Wettaq dmiru*. Jigifieri l-verb *wettaq* qiegħed jintuża fis-sens u bit-tifsira ta' "to perform". Din it-tifsira u la jagħtiha Vassalli, u la Falzon u l-anqas Caruana, li flokha jagħtu t-tifsira "sahħah, qawwa". Din it-tifsira nsibuha fid-*Duttrina* ta' l-Isqof Labini kif konna nitgħallmuha fi żmien u qabel. Għall-mistoqsija: "Iddew għidli s-Sagrament tal-Griżma x'jagħmel fir-ruh?" it-twegiba hi: "Ikattar il-grazzja u jwettaq il-bniedem biex b'qalb kbira u bla biża jistqarr il-Fidi ta' Kristu." Din it-tifsira taqbel ukoll ma' nisel il-kelma. Fil-Għarbi *wattaq* (jew aħjar *wathtaq*) ifisser "raffermir, consolider" (Belot). Minn dan il-verb hrigna verb ieħor li ma jinsabx fil-Għarbi: *taq, ituq*. Nghidu: "L-ikel xejn ma jtuqni" jigifieri: ma nħossux iġhinni, jagħti saħħa.

Eżempji ta' kif għandu jintuża l-verb *wettaq*: *Wettaq* kliemu b'halfa. Il-gazzetti haġu l-aħbar li aktarx ġej il-Prim Ministru Inġliż Malta, imma l-aħbar għadha mhix imwettqa. Qabel it-taqbida l-ġeneral *wettaq* is-suldati bi kliem imhegġeg. Ix-xhieda kollha *wettqu* dak li kien qal.

Ghoti : Nom verbali tal-verb dghajjef u nieqes *ghata(j)* im-gassar f'ta. Il-verbi ta' dil-klassi li jibdew b'*h* jew *gh* jew *q* jiehdu l-vokali *a* fl-ewwel sillaba tan-nom verbali, hekk inghidu *qari* minn *qara*, *qali* minn *qela*, *qadi* minn *qeda*, *hami* minn *hema*, *habi* minn *heba*, *ghawi* minn *ghewa*, *ghali* minn *ghela*. Din il-vokali hi mitluba mill-konsonanti *h*, *gh*, *q* li jhobbu jkollhom magħhom il-vokali *a*. Mela l-verb *ghata* ghandu jagħti bhala nom verbali *ghati* mhux *ghoti*. Hekk jiktbu Vassalli, Falzon u Caruana, għalkemm Vassalli jagħti wkoll il-pronunzja tar-raħal *ghoti*. Li n-nom verbali hu *ghati* mhux *ghoti* jidher ukoll minn dan li n-"nomen unitatis" hu *ghatja* u mhux *ghotja*. Mela kif tiddlet *ghati* f'*ghoti*? It-tibdila saret hekk : Il-vokali *a* bil-konsonanti *gh* qabilha tieħu lehen ta' vokali twila, u għalhekk *ghati* tinħass qisha *ati*. Il-vokali *a* twila f'xi rhula tieħu l-hoss ta' *o*, hekk *mar* tinstama' *mor*, u *ħmar* tinstama' *ħmor*. U aktarx li hekk *ghati* saret *ghoti*, u saret hekk l-ewwel fir-rhula u mir-rhula dahlet fil-kitba. Imma n-nies ta' l-ibliet għadhom ma dahħluhiex fit-taħdit. Min dahħalba l-ewwel fil-kitba ma nafux, imma aktarx li kien Vassalli stess li hallat il-pronunzja tar-raħal tiegħu mal-pronunzja ta' l-ibliet u kiteb *ghati* u *ghoti* fil-Lexicon u *ghoti* biss fil-Grammatika (1827 faċċ. 66). Il-kelma *ghoti* nsibuha wkoll fit-traduzzjoni tat-Testment il-Ġdid stampata fis-sena 1847 u fit-traduzzjoni tal-"Book of Common Prayer" stampata fis-sena 1845. Imbagħad jidher li l-kelma mietet u reġgħet gamet mill-mewt għall-hajja dawn l-aħħar snin. Bħal *ghoti* dahlet fil-kitba u fit-taħdit il-kelma *gholi* bhala nom verbali u bhala aġġettiv. Imma *gholi* ġejja minn *ghola* li jieħu l-vokali *o* fit-tiswir kollu tiegħu; *joghla*, *gholla*, *gholja*. L-istorja ta' *gholi* ma tixbahx lill-istorja ta' *ghoti*, u għalhekk il-kitba *gholi* ma tagħtina l-ebda jedd li niktbu *ghoti*. Il-kelma *ghoti* hi mibnija ħazin u aħjar inneħħu: ha għal kollox u niktbu flokha *ghati* qabel ma trabbi l-għeruq u ma nkunux nistgħu naqilghuha.

Il-Passiv bil-verb *gie* : Drawwa li rabbiet għeruq hoxxin fil-kitba u fit-taħdit hi dik li naghmlu l-passiv bil-verb *gie*. Hekk ngħidu u niktbu *gie maqtul* flok *kien maqtul*. Did-drawwa had-nieha mit-Taljan li jghid *venne ucciso* flimkien ma' *fu ucciso*. Jagħmel ħazin min fil-kitba letterarja tal-Malti jinqeda b'dil-kostruzzjoni mqar meta jista' jghaddi mingħajrha. U fuq dan ir-ridu nishqu kemm nifilħu għax xi kittieba donnhom għadhom ma fehmu li dil-kostruzzjoni xejn ma tagħmel sabiħ fil-Malti.

L-agħar imbagħad meta ma' din il-kostruzzjoni barranija nżidu kostruzzjoni oħra barranija wkoll meta l-verb passiv ikollu l-oġġett; hekk issib min jikteb: *it-tifel għe mogħti* (jew kien *mogħti*) *l-isem ta' Ganni. Ghelug is-sena mindu Malta għet mogħtija l-George Cross. Gejt irregalat ktieb sabih.* Din hi kitba hażina li jeħtieġ tinqata' għal kollox

JUM IR-REBHA

*Intemm il-genn tal-għied.
Fuq l-art mid-demmm xebghana
hambqet setghana
l-għanja tar-Rebh,
b'wegħda ta' sebh
minn fomm il-bniedem —
qattiel qatt niedem.*

*Mara ħosbiena
b'toqol l-hemm ghajjena
lejn xbieha tad-"Duluri"
tressaq diegħa
u lfieqħa.
"Haduhuli
biċċruhuli,*

*qatluhuli,
issa waħdi, waħdi, b'rejn!"
Beraq ta' ħcien minn loġħob in-nar
dawwal id-dar
u wera tal-Madonna d-dmugh
fuq il-għajnejn.*

IL-KOPERNIKU

(*jobot ma' "Lehen il-Malti" Nru. 185-187*)

IR-RABA' XENA.

Koperniku u x-Xemx

K. Eċċellenza.

X. Ahfirli, Koperniku, jekk ma ntikx fuqhiex toqgħod bilqiegħda: hawn ma għandniex drawwa ta' siggijiet. Izda dak li għandna naghmlu naghmluh malajr. Inti ġa smajt x'irridek minn għand il-qaddejja tiegħi. Jiena min-naħa tiegħi, minn dak li t-tfajla tarrfitli fuqek, insib li inti tajjeb wisq biex nirnexxu f'dak li qed infittxu.

K. Sinjur, f'dan ix-xogħol nara twegħir kbir.

X. It-twegħir ma għandux ibeżża' bniedem tax-xorta tiegħek. Aktarx, kif jingħad, iżid il-qalb lill-qalbieni. Izda x'inhu, fi-aħħar minn l-aħħar, dan it-twegħir?

K. L-ewwelnett, kbira kemm hija kbira s-setgħa tal-filosofija, ma nistax ngħid li hija hekk qawwiya li tħajjar lill-Art tigri minflok ma titgħażzen fil-ghana, u tibda titħabat minflok ma tagħmel xejn; aktar u aktar f'dawn iż-żmenijiet, li mhumieks iż-żmenijiet ta' l-eroj.

X. Jekk ma jirnexxilekx tħajjarha, ikollok iġġiegħlha.

K. Kont naghmlu, Eċċellenza, bil-qalb kieku kont xi Erkoli jew għall-anqas xi Orlandu: u mhux Kanonku ta' Varmia.

X. Dan x'għandu x'jaqsam? Ma jsemmux matematku taż-żmien l-ingħoddi, li kien iġħid li, kieku seta' jkun li jiġi mogħti lilu mkien fejn joqgħod barra mid-dinja, kellu tama qawwiya li jerfa' s-sema u l-art? Inti m'intix sejjer tħarrek is-sema u tinsab 'l hemm mill-Art. Għalhekk, galadarba m'intix anqas minn dak ir-raġel tal-qedem, ma jistax jonqos li ma għandekx ħila ċċaqlaq l-Art, trid din jew ma tridx.

K. Għażiż sidi, dan jista' jsir: tkun izda meħtieġa qal-tiegħa hekk twila li mhux biss jiena imma wkoll l-Eċċellenza tiegħek, bl-ghana tiegħek kollu, ma għandhiex biżżejjed x'jaġħmel tajjeb għan-nefqa tal-materjal meħtieġ u għax-xogħol tagħha. Toqol aqwa huwa dan li sejjer issa nfissirlek: aktarx hija għoqda ta' twegħir. Sal-lun l-Art żammet dejjem l-ewwel siggħu tad-dinja, jiġifieri n-nofs; u, kif taf, billi hija baqgħet bla tiċċaqlaq u bla ebda xogħol ieħor ħlief li tħares madwarha, il-globi l-oħra kollha ta' l-univers, l-akbar xejn anqas miż-żgħar,

dejjem intelqu jitgerbu madwarha minn fuq u minn isfel u mill-
genb il-hin kollu b'ghagġla, b'ghaġeb u b'genn ta' bluha liema
bħalha. U hekk il-holqien kollu kien juri li hidmitu kienet biss
li jaqdiha u donnu li d-dinja kollha kemm hi kienet tixbah lid-
Dar is-Sultan, fejn l-Art tidher bħal fuq tron u l-globi l-oħra
madwarha bħal wenniesa, bħal għassiesa u bħal qaddejja, iħabir-
ku min f'xi xogħol u min f'iehor. Għalhekk l-Art dejjem għod-
dot ruhha b'li hija s-sultana tad-dinja; u tabilhaqq, jekk huwa
hekk kif kien dejjem fl-imghoddi, ma jistax jingħad li kienet
taħseb hażim; jiena aktarx ma niċhadx li dak il-hass tagħha
kien fuq sisien tajba. X'ingħid imbagħhad dwar il-bnedmin?
Li, fil-hin li konna nghoddu ruhna (kif nghoddu ruhna għal
dejjem) minn ta' l-ewwel u aktar minn ta' l-ewwel fost il-hol-
qien ta' l-art, kull wiehed minna, ukoll jekk imlibbes b'ilbies
fqajjar u ma għandux l-anqas loqma hobż iebes x'igerrem, kien
ihoss ruħu għalenija li huwa sultan, mhux le ta' Kostantinopli
jew tal-Ġermanja jew ta' nofs l-art, bħal ma kienu s-slaten, iżda
sultan ta' l-univers; sultan tax-xemx, tal-pjaneti, tal-kwiekeb
kollha li jidhru u li ma jidhrux; u bidu u tmiem tal-kwiekeb, tal-
pjaneti, ta' l-Eċċellenza tiegħek u ta' kollu kemm hu l-holqien.
Jekk ahna issa rridu li l-Art titharrek u titlaq min-nofs fejn
tinsab, jekk jirnexxilna li hija tigina, titmiegħek, tilheg bla heda,
li tagħmel dak biss, xejn anqas u xejn aktar, li sal-lum għamlu
l-globi l-oħra; f'kelma waħda, li hija tkun tingħadd mal-pjaneti,
dan igib miegħu li l-majestà ta' l-Art, u l-majjestajiet l-oħra,
il-bnedmin, ikollhom ibattlu t-tron, u jhallu s-saltna, filwaqt li
madankollu jibqgħu bil-faqar tagħhom u bin-niket tagħhom, li
mhumieħ ftit.

X. Fejn irid jasal b'dan il-kliem kollu l-għaziż Don Nikola
tiegħi? Tigihx xi reqqa jekk dan l-għamil huwa xi ħtiġa kbira
b'deni tas-Sultan?

K. Le, Eċċellenza; għaliex la l-kodiċi, la d-digest, u
l-anqas il-kotba tal-ħaqq tal-bniedem u dak tas-saltnet, u l-an-
qas dak tal-ġnus u tan-natura ma jsemmu din il-ħtiġa, sa fejn
niftakar jiena. Biss irrid infisser li l-għamil ma jkunx hekk
ħafif u materjali, kif jidher li jkun ma' l-ewwel daqqa ta' għajn;
u dak li jġri wara ma jolqotx biss lill-fiżika; u billi jaqleb it-
targiet tal-ħwejjeg igib ukoll taqbidha mill-aktar kbira fil-metafi-
żika, kif ukoll f'dak kollu li jmiss il-qasma spekulativa tal-ġherf.
Minn dan jisfa' li l-bnedmin, jekk ikunu jafu jew iridu jithaddu

bid-dehen, isibu ruhhom ma jaqblu xejn ma' dak li kienu sal-lum jew li sthaju lilhom infushom li huma.

X. Ibni, dawn il-hwejjeg' xejn ma jbezzghuni; daqs kemm ghandi qiama lejn il-metafizika, ghandi lejn il-fizika, l-alkimja u n-negromanija. U l-bnedmin ikollhom jaghmulu wiċċ tajjeb ghal dak li huma, u jekk dan ma joghghobhoux, jibdew jahsbu bil-maqlub u jitbaqbqu b'inkejja d-dehen tal-hwejjeg', kif jistghu jaghmulu bl-akbar heffa; u b'hekk jibqghu jzommu ruhhom b'dak li jridu, jew barunijiet jew duki jew slaten jew xi haġa akbar kif jixtiequ: huma jissallbu, u lili b'dawn il-fehmiet tagħhom ma jagħtünix l-iċken għali.

K. Hallina, Eċċellenza, mill-bnedmin u mill-Art. Iżen f'mohhok dak li jkollu jsir mill-pjaneti l-oħra. Dawn meta jaraw l-Art tagħmel kull ma qeghdin jaghmulu huma u li saret waħda minnhom, ma jkunux iridu jibqghu hekk nieqsa u bla żina, hekk mitluqa u mnikkta, kif dejjem kienu sal-lum, waqt li l-Art wehidha tkun imzejna; ikunu iżda jridu huma wkoll ix-xmajjar, l-ibhra, l-gholjiet u s-siġar u, fost hwejjeg' oħra, l-annimali u n-nies, billi ma jagħirfux il-għaliex għandhom ikunu f'xi traġa anqas mill-Art. Din tkun tassew taqliba oħra wisq kbira fid-dinja, u kotra bla għadd ta' familji u ġnus godda, dlonk jiffacċaw minn kull naħa qishom faqqieġh.

X. U inti hallihom jiġu, u jiġu kemm ikunu jridu: id-dawl u s-shana tiegħi jkunu biżżejjed għalihom kollha, mingħajr ma nżid fin-netqa, u d-dinja jkollha biex titmagħhom, tlibbishom, tagħtihom kenn, tinxi magħhom bil-wisa', bla ma tiddejjen.

K. Jekk iżda l-Eċċellenza tiegħek taħseb ftit aktar 'il gewwa, tara tinholoq taħwida oħra. Il-kwiekeb, fil-hin li jaraw lilek mistrieħa, mhux le fuq maqgħad, iżda fuq tron, u li tinsab indawwar b'din is-sabiha qorti u b'dawn il-gzuz ta' pjaneti, mhux biss ikunu jridu huma wkoll jieqfu u jistrieħu, iżda wkoll isaltu; u min isaltan, irid ikollu fuq min isaltan. Kull waħda minnhom tkun trid il-pjaneti tagħha, kull waħda tagħha għaliha biss, kif għandek int. U jkun meħtieġ li dawn il-pjaneti godda jkunu mġammra u mzejna bħall-Art. M'iniex sejjer inkellmek kif il-msejken ġens tal-bnedmin, li qabel il-lum safa' ftit aktar minn xejn quddiem id-dinja wehidha, f'liema qagħda jara ruħu meta jitwioldu eluf ta' dinjiet oħra hekk li ma jkunx hemm l-anqaš l-iżgħar kewkba fit-triq tas-sema li ma jkollhiex id-dinja tagħha. Ma jekk niżen biss il-ġid tiegħek, ngħid li s'issa inti kont, jekk mhux l-ewwel, tabilhaqq it-tieni, jiġifieri wara l-Art,

u ma kellek lil hadd daqshekk billi l-kwiekeb ma kellhomx il-wieċ jiddaqqsu mieghek. Fil-qaghda ġdida ta' l-univers ikun hemm bosta daqsek, u l-ghadd tagħhom ikunu kemm ikunu l-kwiekeb bid-dinjiet tagħhom. Dan juri li l-bidla li bihsiebna naghmlu tkun tabilhaqq ta' hsara lil ġiehek.

X. Ma ghandikx tifikira ta' dak li qal Ċesri tagħkom waqt li kien jaqsam l-Alpi u bla hsieb għadda qrib ir-raħal ta' xi Barbari msejkena: li kien joġġbu iżjed li jkun l-ewwel qalb dawk ir-rahhala milli t-tieni ġewwa Ruma? U jiena naghzel aktar inkun l-ewwel f'din id-dinja faġhna milli t-tieni fl-univers. M'hijiex le l-kburija li ggighelmi nixtieq nibdel il-qaghda tal-lum tal-hwejjeg: biss ix-xewqa tas-serħan, jew biex ingħid aħjar, l-ghazz. Tabilhaqq li jkun hemm min huwa daqsi jew le u li nkun fl-ewwel jew fl-aħħar imkien lili ma jistmerrx wisq; għaliex, bil-maqlub ta' Ċicerun, għandi qima akbar lejn is-serħan milli lejn il-ġieħ.

K. Dan is-serħan, Eċċellenza, jiena min-naħa tiegħi nħabrek biex niksibhulek. Izda nibza', ukoll jekk jirnexxi l-hsieb, li ma jdumx għal żmien twil. L-ewwelnett, aktarx li ma jgħaddux bosta snin meta tkun imġieghel tmur iddur 'l hawn u 'l hinn bħal taljola tal-bir jew bħal haġra tal-mithna, mingħajr ma tibdel qagħdtek. Aktar, għandi xi hsieb li fl-aħħar ukoll fit-tmien ta' żmieni f'it jew wisq twil, ikun jaqbillek ukoll terġa' tibda tigrì, ma ngħidx madwar l-Art. Dan kollu, izda, fejn jiswielek? Jista' jkun li dak it-tidwir li jkollok tagħmel tinqeda bih biex mill-ġdid terġa' timxi. Għidt biżżejjed, isir dak li jrid: b'inkejja ta' kull diqa u xkiel ieħor, jekk inti żzomm iebes fil-fehma tieghek, jiena nara kif naqdik; biex jekk din il-ħaġa ma tirnaxxlix, ma taħsibx li ma stajtx u ma tghidx li jiena nbiedem ta' f'it hila:

X. Kollox sewwa, għażiż Koperniku: ara kif tagħmel.

K. Baqagħli nsemmi haġ'ohra biss.

X. Liema?

K. Li jiena ma nixtieqx, għal dan l-għamil, niġi mahruq haġ, bħall-Feniċi: għax jekk jahbatli dan, ma nergax għall-ħajja mill-ġranet ta' ġismi kif jaġħmel dak l-għasfur u ma narax aktar minn dik is-sieġha 'l quddiem wieċ l-Eċċellenza tieghek.

X. Ismagħni, Koperniku: inti taf li fiż-żmien li intom il-filosofi kontu għadkom ma twelidux, fiż-żmien li l-poeżija kienet qabel kollox, jiena kont profeta. Irrid għalhekk li tħallini issa nħabbar għall-aħħar darba u, b'tifikira ta' dik il-qadima

setgħa tiegħi, inti tagħtini widen. Nghidlek mela li jista' jkun li lil xi whud ta' warajk, li jhaddmu dak li inti tkun ghamilt, tmiss xi samta, jew xi haġa oħra bħal din. Izda inti, imħabba din il-bieċċa xogħol iebes, sa fejn nista' nkun naf jiena, ma tbatu xejn. Jekk trid aktar isserrah moħħok, hu l-parir tiegħi: il-ktieb li tikteb dwar din il-ħidma iddedikah lill-Papa. B'hekk, inwegħdek li l-anqaṣ biss titef il-Kanōnikat.

G. SOLER.

I M H A B B A

*Il b'ghod fuq ix-xtajta tal-baħar,
Fejn il-mewġa li thaxwex sabiħ
F'dawl il-qamar li jilma fiddieni,
Fil-hdan artab tar-rezħa w ir-riħ;*

*Bid-dahka li tfaqqa' qawwiġa,
Taħt il-ħarsa ta' l-isbah għajnejn,
Imkebbin, żoroq, żoroq, fil-ħlewwa,
Qishom kwiekeb li jfeġġu tnejn, tnejn;*

*Bis-saħħa mibruma ma' l-isdra,
Xuxa safra mitluqa b'ieħ tfur
Ma' kull żiffa ta' ġwienah l-agħsafar,
Ma' kull fewġa bi fwieħet il-fjur;*

*Iż-żgħażaġh mimlija bil-ħajja,
Fuq ix-xtajta jilagħbu qegħdin;
Taħt il-bewsa tal-qamar, u... l-fjuri,
Għors il-ħajja fis-sakra għaddejjin...*

*M'hawnx il-hemm li fil-qalb jaf jissawwar,
Jew it-telqa tal-ħsieb li titrabba,
M'hawnx niket, m'hawnx għali u dwejjaq,
Għax interrqu qegħdin ma' l-"imħabba"!*

*L-imħabba sabiħa bħall-angli
Qisha l-fwieħa tal-ġilju u l-plejju,
Meta jiftaħ lubien b'ħarsa għajjiena,
Fl-iljieli imkewkba ta' Mejju.*

*L-imħabba jien nafha bħal šaba,
 Ratba, ratba, imbażżgħa, waħdiena,
 Li titressaq mal-qamar, u tbusu,
 W imbagħad tqħib ġewwa d-dalma hemdiena;*

*Jew taħraq bħal ġamra li issa
 Tfiġġ u togħla u tikber u ssir,
 Raġġ li jdawwal id-dalma waħxija,
 Raġġ li jsaħħan lill-ġħani u 'l fqir;*

*Jew siekta bħal vjola li tistħi,
 Taħt is-satra tan-nida leqqien,
 W ġħax magħluqa, mohbija, mistura,
 Taħti l-fwejjah li jsaħħru kull ġnien.*

*Izda ż-żgħażaġħ mimlija bil-“ħajja”,
 —dik il-ħajja li ngħixu kull jum,
 dik il-ħajja li tiekol u tixrob,
 dik il-ħajja li tifrah sa ddum—*

*Ma tafhiex din l-imħabba mistura,
 Li bħall-ġħasel li l-friefet issib,
 Ma tafhiex, ma thobbiex, le ma tqimha:
 Thobb il-fawra tas-siegha: u ġġib*

*'Il bogħod fuq ix-xtajta tal-baħar,
 Fejn il-mewġa li thaxwex sabiħ,
 Tmiem l-imħabba, u s-sliema, u l-ħlewwa,
 Għalkemm jidħku l-uċuħ ma' kull riħ:*

*Għax l-imħabba m'hiex zienja w imkasbra,
 Mill-ġħajnejn li jintelqu bla qies:
 Izda safja bħan-nida tal-warda,
 U nadifa bħal werqet is-sies.*

WALLACE GULIA.

“IL-MILIED”

Studju ta' GUIDO SALIBA

MILTON jahseb qabel kollox bhala poeta klassiku. Fit-twelid ta' Gesù hu jilmah is-sbuhija tan-natura bil-fenomeni kollha tagħha. Hu jara 'l Kristu, Sultan tas-Slaten, li għandu l-ħila jsahħar mhux biss lill-bniedem imma wkoll 'l univers innif-su—lin-natura—u jarah rebbieh fuq l-allat ta' Ruma, Greċja, Sirja u Eġittu. Hu jarah iwaqqaf twemmin ġdid, Saltna ġdida fuq il-ħajja u l-imgiba tal-bniedem. Bhala poeta hu jieqaf jitghaxxaq jissewma lid-daqq saħħari bil-ħlewwa tiegħu ta' l-angli. Jilmah lix-xemx, kwiekeb, bahar, riħ, u għasafar jagħtu qima lill-Iben ta' Alla.

Milton hu l-poeta li jgħanni l-ġmiel kull fejn jinstab u juri tajjeb l-għerf klassiku tiegħu li ma jhallihx ma jitghaxxaqx bis-sbuhija tal-paganiżmu, hekk li waqt li jsemmi l-waqgħa ta' l-allat hu juri li jrid imissel fil-qarrej simpatija għalihom. Hu l-poeta ta' l-immaginazzjoni li jpingi s-Sema bil-glorja kollha tagħha.

Cuschieri hu qabel kollox qassis li jixtieq iħalli lill-Muża tal-irika ddawwallu mohħu, imma l-hemm tad-dinja fi gwerra ssewidlu qalbu u minnflok ighallem lill-bniedem għaliex m'għandux jaqta' qalbu imma jitlob il-ħniena t'Alla li żgur jaħfirlu dnubietu —imbagħad ikun jista' jerga' jibda jsaltan is-sliem. Cuschieri ma jintilifx ighanni fuq is-sbuhija tan-natura u l-majista tal-kori u ta' l-Angli. Hu jagħmilha ta' bniedem Prattiku, u bhala qaddej t'Alla juri l-frugħat u l-bluħa tal-bniedem biex jerga' jressqu fi ħdan Alla.

Milton fl-odi tiegħu, li kienet waħda mill-ewwel xogħol tiegħu u kienet għalih bhala thejjija għax-xogħol iktar brillanti, wera ċar it-tagħlim tiegħu fil-mitoloġija klassika u tal-Bibbja. Din l-odi hi waħda mill-isbaħ fil-Letteratura Ingliża fit-taqsima tal-ħolqien ta' poezija bl-ismijiet.

F'“Il-Milied” ta' Cuschieri nsibu waħda mill-isbaħ gawhar tal-Letteratura Maltija. Fiha wiehed isib il-filosofija Nisranija mqabbla mal-filosofija hazina u pagana, jew aħjar wera l-kontrast bejn il-waħda u l-oħra. Fiha siltiet mill-Bibbja li qegħdin minsuġin hekk tajjeb fil-poezija tiegħu li mhux la kemm tinduna

li mhumieq bsebijiet originali tal-poeta. Imbagħad l-isbaħ tagħha, jekk tbarri t-talba mhegga, sinciera u helwa li l-poeta jagħmel lill-Madonna, hu li għalkemm ma' l-ewwel qari taħseb li hi poezija ta' ftit hsieb, ta' xeħta superfiċjali, wara li terga' taqraha u taħseb ftit, tintebah bil-kobor u għoli ta' hsibijiet, tintebah bid-deskrizzjonijiet moħbija li malli tilmahhom tarahom iġhaddu minn quddiem il-għajnejn qishom xbihat haġja.

Fuq kollox, din il-poezija thallilek it-toghma tas-sincerità u t-twemmin qawwi tal-poeta fil-haqq u s-sewwa t'Alla u l-mogħdrija u ħniena tal-Madonna.

Dawn iż-żewġ poeziji huma tassew mera tal-persunalità ta' l-awturi tagħhom. John Milton kien bniedem klassiku u tista' tgħid li għex bil-klassiċiżmu fil-waqt li l-Prof. A. Cuschieri juri li hu filosofu u fuq kollox patri.

Milton jibda l-innu billi jgħid li n-natura libset il-mantell tas-Silġ għax sħat u beżgħet:—

...that her Maker's eyes

Should look so near upon her foul deformities."

Cuschieri jibda biex iġhid li fil-Milied hemm raħta bejn is-Sema u l-art.

"Donnhom lejn l-art iħarsu mistaqgħbin

bi ġmielha l-kwiekeb, u donnha l-art thares

'il fuq titgħaxxaq bik, ja daw! tas-Sema."

Imma hu, sogħbien bil-hemm tad-dinja, ma jistax iġhanni ferrieħi għax kif jistqarr:

"Ma l-kelma minn fommi toħroġli bid-dmugħ"

minħabba n-niket li jitnissel min-nuqqas ta' fteħim bejn il-bnedmin.

Mhux hekk Milton li jwiddeb l-odi tiegħu

"Oh, run, prevent them with thy humble ode."

Dan irid ifaħħar qabel kulhadd saħansitra qabel is-Slaten Maġi, il-miġja fid-dinja ta' Dak li ġieb miegħu ferħ u serħan.

Xtaq kieku l-poeta Malti jifraħ imma fid-dinja l-hemm hu kbir wisq biex iħallih jagħmel hekk. Id-dwejjaq għelbu l-ferħ, għalhekk jixtieq jitlob maħfra lill-Ġesù għall-bnedmin kollha.

Il-poea jfakkar fiż-żmien meta l-bnedmin ma kinux jemmnu li teżisti haġja oħra' wara din u meta kienu jemmnu u ma kinux jaslu biex jifhmu x'jiġri wara l-mewt.

It-tnejn inqadew bi kliem Alla fil-mistoqsijiet li għamel lil Gobb biex ifeħmu li l-bniedem mhux għaref u setgħan daqsU.

Fil-waqt li Milton jissellifhom biex ighid li qatt ma nstema' daqq helu mill-holqien sa meta twieled Kristu

"Such music (as 'tis said)

Before was never made

But when of old the sons of morning sung."

Il-qassis-poeta imma jqiegħed kliem il-Mulej ġo fomm il-bniedem pagan li jistaqsi lilu nnifsu u lil min hu bħalu x'jaf fuq il-holqien u n-natura u meta l-bniedem ma jweġibx għax ma jifhimx, iwahħal f'rasu dak li għallmu Epikuru li l-poeta ġabru f'dawn il-versi :

"Ohroġ mela l-inbid-li għandek, għaref

tassew, sejjāħ madwar il-mejda mzejna

b'kull ġid xebbiet u żgħażaġħ, u kul u ixrob,

sakemm jisfa mir-ras kull ħsieb ta' dwejjajq."

Dan kien it-twemmin qabel il-miġja ta' Ġesù li miegħu twieldet l-imħabba u l-maħfra jekk il-bniedem jindem u jitlob hielu.

Għall-bniedem pessimista li jaqta' jiesu mill-ħniena t'Alla, il-poeta jwiddbu jqim 'l Alla tarbija. Ikompli jhegġeġ

"Itilqu, ja bdiewa,

għal ħdejh,

fuq raskom iqiegħed

idejh."

Milton minn flok jurina dan il-kwadru tar-raġħajja

"The Shepherds on the lawn

Or o'er the point of dawn

Sat simply chatting in a rustic row;

Full little thought they then,

That the mighty Pan

was kindly come to live with them below;

Perhaps their loves, or else their sheep,

Was all that did their silly thoughts so busy keep."

L-idiya li Kristu hu dawl qawwi li jixgħel fuq id-dlamijiet tad-dinja jagħtuhielna ż-żewġ poeti :

(Milton)— *"He saw a greater sun appear*

Than his bright throne, or burning azletree, could bear."

(Cuschieri)— *"...fuq id-dlam tad-dinja,*

dehret, kif xtaqu tant misserijietna,

Ix-Xemx tal-Haqq."

It-tnejn jerggħu jaqblu li s-Saltna ta' l-allat spicċat **mali** twieled Kristu.

(Cuschieri)—“...*aħharbu*
egħdewwa kiefra: gietna
sa fl-aħħar u qatt iżjed ma thallina
Il-Qawwa li tiffdina.”

u

(Milton)—“*Nor all the gods beside,*
Longer dare abide...
Our babe to show his Godhead true,
Can in his swaddling hands control the damned crew.”

It-tnejn ighidu li fil-Milied reggħu lura għad-dinja, il-Haqq, u s-Sewwa. Imma Milton iżid

“*But wisest Fate says no,*
This must not yet be so.”

għaliex, ighidilna, Kristu biex jifdi d-dinja jehtiegħu jduq l-imrar tal-ħajja u jmut fuq is-Salib għall-Fidwa tagħna u l-glorja tiegħu.

Milton jibda l-ewwel strofa billi jsemmi li l-profeti għannew il-migja ta' Ġesù li jitwieled minn Xebba nisel ta' David. Ighid li halla s-Saltna tas-Sema biex sar bniedem Feddej tal-bnedmin. Cuschieri jispicċa biex ighid dan kollu u jghid li isem Betlem ma jmut qatt.

Milton itemm l-odi tiegħu bhala poeta. Ighid li t-tarbiya raqdet mgħassa mill-Madonna, mill-kewkba ġdida ta' Betlem u mill-kori ta' l-Angli; għalhekk jehtiegħu jtemm il-għanja tiegħu. Il-poeta tagħna, Patri Karmelitan, jagħmel talba bil-herqa lil Omm Sidna. Jitlobha thenn għall-bnedmin, twaqqaf iċ-ċarċir tad-demmm mingħajr ma tghid lill-Imħallef Imqaddes imma mill-mogħdrija tagħha ta' Omm l-Insara thenn u tbierek.

Id-dinja qadima tinsab imfarrka; li wieħed jara minn dan it-tħarbit titwieled dinja ġdida, aktar f'saħħitha, immexxija minn liġijiet aħjar, aktar jaqblu man-natura tal-bniedem: din hi x-xewqa tan-nies imdejqa tad-dinja.

(Mill-messaġġ bir-radjo tal-Papa Piju XII

f-1 ta' Settembru, 1944).

ṬAGHLIM MIS-SAFAR

Ta' DUN FRANS CAMILLERI

KEMM-IL darba toħroġ mill-fomm ta' bosta minna x-xewqa li noħroġu għal ftit miċ-ċokon ta' gżiritna biex inqabblu l-hajja li jgħixu n-nies ta' artijiet oħra mal-hajja magħluqa u marsusa li ngħixu ahna. Għax il-bniedem donnu jrid jaf u jara dejjem il-ġdid, l-aktar meta jkun jaf li t-triq biex jaqta' xewqtu hija miftuħa quddiemu.

Imma, b'xorti hażina, bosta minn dawk li jwarrbu minn Malta ma jifhmux il-ġid li jistgħu jagħmlu lil art twelidhom fiż-żmien li jgħaddu bogħod minnha. Bosta jsiefre bix-xewqa biss li jitgħaxxu b'xi ġmiel li artna ma tatniex, oħrajn biex jaqilgħu l-għajxien jew, kif ighidu huma, biex jistagħnew bil-ġid li hemm f'artijiet oħra. Issib ukoll min jitlaq għal ftit żmien biex ma jarax dejjem quddiemu l-istess uċuħ u jkun jista' jgħix qalb nies li ma jafuħx u lanqas jieħdu ħsiebu.

Ftit tassew huma dawk li fis-safar jaraw mhux biss il-ġid tagħhom infushom imma l-ġid ta' pajjiżhom ukoll. U barra li ma jagħmlux ġid, jista' jġri wkoll xi drabi li dawk li ma jqisux il-ġieħ ta' artna, meta jsibu ruħhom f'artijiet oħra, iwaqqgħu l-għajb fuq pajjiżna bl-imġiba hażina tagħhom. Għax huma ma jaħsbux li n-nies tan-nazzjon fejn ikunu jibqgħu bil-fehma dwar il-hajja u l-imġiba tal-poplu Malti fuq dak li jilmħu fl-imġiba ta' dawk il-ftit Maltin li jmorru jgħixu fosthom; u dan sewwasew kif naħsbu ahna fuq in-nies ta' nazzjonijiet oħra mill-imġiba ta' dawk il-barranin li jgħixu fostna.

Imma kull min isiefer m'għandux biss iqis li ma jtabbax il-ġieħ ta' art twelidu; jeħtieġ ukoll li mill-artijiet l-oħra ngibu f'artna dak kollu li jista' jkun ta' ġid għall-poplu tagħna. Dawk li jtilqu minn Malta biex iżidu l-istudju tagħhom fl-universitajiet ta' pajjiżi oħra qatt ma għandhom iwarrbu minn moħħom il-ġid kbir li Malta tistenna minnhom meta jerggħu fi ħdanha. Huma li jridu jsawru u jgħollu l-qlub u l-imħuħ tal-poplu tagħna qatt ma għandhom iħarsu lejn il-missjoni tagħhom, kbira u nobbli fil-hajja tal-bniedem, bħala għajn ta' qlieħ ta' flus; u tkun haġa' sabiħa tassew; u fl-istess hin ta' ġid kbir għal pajjiżna, kieku dawn li jġu minn barra jirnexxilhom ixerrdu fost shab-nom l-oħra, li bħalhom ma setgħux iħallu dil-gżira, dak it-tagħ-

lim u dik il-perfezzjoni li hađu minn barra għall-ġid tal-poplu tagħna.

B'danakollu m'hemmx għalfejn tkun professjonista biex mis-safar tagħmel il-ġid lil pajjiżek. Minn nazzjonijiet oħra nistgħu nitgħallmu hafna. Hi hasra kbira li ġewwa pajjiżna d-drawwiet hżiena tal-barranin jidhlu wisq aktar bil-heffa minn bosta hwejjeġ sbieħ u tajbin li jistgħu jkunu ta' ġid u ta' ġieħ għall-poplu Malti. Kemm niftaħru bil-ġmiel ta' l-arti li naraw f'pajjiżi oħra! Imma kemm huma ffit dawk li jithajru jżidu l-ġmiel artistiku ġo pajjiżna? Ma nistennewx li nġorru l-Etna ġewwa Malta jew li naħslu lil artna bl-ilmijiet tat-Tevere jew tad-Danubju. Hemm bosta hwejjeġ sbieħ li swew is-sabar u iż-żmien lin-nies ta' nazzjonijiet oħra u li aħna wkoll nistgħu nagħmluhom. Meta tara dawk il-monumenti, dak il-ġmiel ta' arkitettura, il-bini tad-djar, it-taqsim tat-toroq u tal-ġonna u bosta hwejjeġ oħra li jolqtuk bi ġmielhom, tħoss fuq wiċċek, bla ma trid, il-fawra tal-misthija għan-nuqqas ta' heġġa fil-poplu tagħna f'dak kollu li jista' jzejjen u jgħolli fil-ġieħ lil pajjiżna. U dan in-nuqqas ta' heġġa donnu jissieheb ma' dak in-nuqqas ta' ġieħ u ta' qima mill-poplu tagħna lil dawk il-magħżulin fost l-ulied ta' dil-gżira li bil-ġenju u bil-hila tagħhom kisbu ġieħ kbir għal Malta. Fuq dan in-nuqqas il-poeta tagħna Dun Karm, waqt li jagħti t-tifhir lil wieħed fost l-ulied l-aktar qalbiena ta' gżiritna, jitnikket li l-ebda tifkira xierqa ma waqqafna għalih, u jiġih il-biki meta jara

“kemm kienet xhiha

miegħek din l-Art li int habbejt fis-sewwa”.

Jeħtieġ li nifhmu tajjeb li kull wieħed minna jagħmel sehem minn poplu wieħed, poplu ċkejken imma qalbieni li sa minn dejjem habrek u ġġieled biex iżomm sbiħ dak kollu li jagħżilna **mill-popli l-oħra**. Jeħtieġ li jkollna dak il-patrijottizmu li heġġeġ u qanqal lil missirijietna f'kull taqbida għall-ħelsien u għall-jeddijiet tagħna. Imma biex ikollna t-tilqima tal-patrijottizmu, irridu nwarribu minna, 'il bogħod kemm jista' jkun, iż-żewġ eġhdewwa, l-egoizmu u l-injoranza, li rabbew gheruq ħoxnin fil-poplu tagħna. Jeħtieġ li nġhallmuh lill-poplu tagħna biex **ma nkunux anqas minn haddieħor** fl-edukazzjoni u fis-sentimenti sbieħ u għoljin li jagħmlu ġieħ lin-nazzjon u jnisssu tassew il-hena u l-progress fost il-poplu.

Kull min kellu x-xorti li jsiefer u tghallem xi haga li tista' tkun ta' ġid għal pajjiżna m'għandux iħalliha sejra mar-riħ. Bosta minn dawk li siefru tismagħhom jiftaħru bl-imġiba tajba tal-barranin, bis-serjetà tagħhom waqt ix-xogħol, bil-mod li jkellmuk u bl-interess li jiehdu biex jaqduk fil-ħtigiet li jkollok, l-iżjed fid-dipartimenti ċivili, bis-sistemi ta' organizzazzjoni f'kull hidma li ssir, bis-sehem li jiehu l-poplu fi-indafa tat-toroq u tal-ġonna. X'hawn minn dan kollu li aħna ma nistgħux naghmluh hawn Malta wkoll? Jeħtieġ biss li aħna lkoll ikollna dik l-imħabba lejn pajjiżna f'kull ma naghmlu u f'kull ma nġhidu. Bosta jaħsbu li l-patrijottizmu jista' biss jintwera bil-qawwa ta' l-armi u li għalhekk huwa biss dmir għas-suldat. Min jaħseb hekk qatt ma hu ta' ġid għal pajjiżu u lanqas, għalhekk, ma għandu jgħodd ruħu b'wieħed fost il-poplu tagħna bil-ġieħ u l-kobor tiegħu f'għajnejn il-barranin.

NISEL IL-KLIEM

(*Jorbot ma' "Lehen il-Malti" Ghadd 185-187*)

IMBATT: Kif iġhid Caruana fid-dizzjunarju tiegħu dan hu "ziffa haħfa, li tiffriška l-arja fil-ġranet tas-sajf", u skond Falzon "baħar imqalleb miż-ziffa". Dessoulavy ma jagħtix dil-kelma. Barbera jġibha mill-Isqalli *mi batti*, "tol-qotni, issawwatni", tifsira mġebbda. Għalkemm fil-Għarbi nsibu l-verb *batta* (*t* alveolari) li jfisser "frapper, battre" (Beaussier), għamla li kienet taqbel ma' *mqass* mill-verb *qass*, madankollu l-kelma Maltija. bħal kliem ieħor tal-baħħara, ġejja mill-Isqalli *imbatti* (Latin *imbattuere* "pro Tropaei, -orum"; jġififeri "rjieħ tal-baħar li jonfhu fuq l-art", kelma mogħtija minn Scobar imsemmi minn Giacomo de Gregorio fi *Studii Glottologici Italiani* (Vol. 7). Qabbel ukoll *mbattiti* u *mmattiti* li skond Mortillaro "in marineria dicesi ad una sorta di vento periodico. in alcuni in tempo d'estate. Imbatto".

LAWMA LAJMA: Avverbju. "Bil-qajla l-qajla". Mill-użu tidher li dahlet fil-Malti mill-Isqalli *lieme lieme*, Falzon *lemme lemme*. Imma jista' jkun li għandha x'taqsam ukoll mal-Għarbi *lawma*, "dewmien". Qabbel l-Għarbi *talawwam* "to linger".

RECENSJONIJIET

Guži Mallia: **MILL-IMRAR GHALL-HLEWWA** — Progress Press, 1946, pp. 122.

MALLI ftaht il-ktieb ta' Guži Mallia u rajt li *Mill-Imrar għall-Hlewwa* fih mhux novelli biss, bħalma hemm fuq il-qoxra, imma poeziji wkoll, bħal deherli li m'għamilx sewwa ma qalilniex li għabar il-poeziji wkoll. Imma mbagħhad bdejt naqra u bqajt naqra sa ma spiċċajtu. Nghidha kif inhossha, wara li għalaqt il-ktieb, għedt bejni u bejn ruhi li lil Mallia għandna nassoċjawh iktar mal-kitba ta' novelli milli ta' xi xorta oħra ta' kitba.

B'dan irrid infisser li għall-kitba *tax-short story* Mallia jinqala'. It-teknika tan-novella jafha sewwa; il-bini tal-ġrajja jitla' quddiemek bla ma tinduna. Għalkemm biċċa minnhom huma *long short stories*, il-qarrej malajr jintebah li la fihom kliem żejjed, la incidenti qegħdin hemm biex jimlew biss u lanqas deskrizzjonijiet twal ta' fattizzi u ta' karattru ta' dan jew ta' dik li soltu jieħdu hafna wisa'. F'lok dawn Mallia jagħtina biss ftit daqqiet ta' pinna li bihom hu jurina li jrid u lilna jhallina naħsbu li rridu.

Għall-kuntrarju ta' 99 fil-mija tal-kittieba l-oħra tal-Malti Mallia jiqiegħed il-ġrajja tiegħu barra minn Malta, aktarx f'atmosfera Ingliża, u jurina n-nies b'ismijiet barranin. Li tingata' minn pajjiżek biex turi l-hajja f'art oħra, f'ha nfisha, hija mertu, imma jkollna ngħidu li l-iktar novelli li hallewlna toghma tajba f'dan il-ktieb kienu dawk li l-ġrajja tagħhom hija ftit jew wisq marbuta ma' Malta. Għalhekk jidhrilna li meta Mallia daħal fil-ambjent tad-dar tal-hajjata bil-lavranti tagħha kollha jikkellmu fuq in-namrat fin-novella *Gidba Għomorha Twil* jew meta qalilna l-holma ta' Eddie Gaucy, *alias* Dwardu tal-Beċċuna, li minn għalih lahaq *Kewkba Maltija f'Hollywood* donnu Joseph Calleja iehor, tana xogħol aħjar minn meta qagħad ighidilna fuq il-qattiel mahrub qalb is-sigar ta' Wales f'*Ir-Xwejha Mxajtna* jew fuq l-imħabba hatja ta' Mr. Fraser. Dan ingħiduh u ntennuh għalkemm teknikament dawn in-novelli huma tajbin daqs id-“detective story” *Żewġ Mufflers* u bla ma rridu nfissru li s-*setting* tas-*short story* jrid ikun lokali li, fil-każ ta' *Atumokra*, ngħidu aħna, qatt biss ma jgħaddielna minn rasna.

Kollox ma' kollox, sewwa qal Karmenu Vassallo fil-*Kelmtejn Qabel* li “kull min jaqraha (in-novella ta' Mallia) bis-sabar u bid-dehwa, għandu isib f'ha kwadri ta' nies jiċċaqalqu u jikkellmu, drawwiet li għadhom ma metux, passjonijiet u virtujiet li wiehed iġarrab saħansitra fih innifsu.” Tajjeb wisq! *Li wiehed iġarrab saħansitra fih innifsu!* Għalhekk aħna jidhrilna li ma kienu hemm għalfejn jeħodna 'l bogħod 'il bogħod fir-raħal ekejken fil-Galles ta' No's in-nhar, jew fil-*farm* imwarrba ta' Mr. Riley biex ighidilna bi ġrajja li naraw madwarna għaddejja, minn għala nies oħra, l-istess ġrajja b'karattri differenti donnhom l-istampi dejjem jinbidlu li ngieghdu fi gwarniċ qadim. Imqar fin-novelli hemm dik ix-xi haġa fl-atmosfera li tagħżel dak il-pajjiż minn ta' iehor. Għalhekk jingħab-

ru fi ktieb ghalihom li *Scandinavian Short Stories* jew il-*Modern Irish Short Stories* ghax kieku ma kenux jirriflettu l-karatteristiċi lokali tal-pajjiż fejn inkitbu, ma kienx ikun hemm bżonn ta' għażla fl-isem. Jidhrilna li dan li nted igħid, għalkemm qalu b'hafna tiġbid u tidwir, Karmenu Vassallo meta fisser il-għaliex "xi hadd għandu mnejn ixomm kemmxejn riha Ingliża fin-novelli Malliani."

Il-ktieb stampat tajjeb u l-format tiegħu sabiħ, imma fiħ xi żbalji ta' l-ortografija li, irgaqat kemm huma rqaqat, huma wkoll fundamentali. L-iktar li qed ingħid għal dawk il-kliem fejn ikollhom l-*n* qabel il-*b* jew *p* li jsemmgħu l-hoss *mb* imma jridu jinkitbu *nb*. Għalhekk mhux *stembħet* (p. 14), *qampiena* (p. 14), *jimbah* (p. 25), jew *gembha* (p. 25). Mill-kliem li dehrilna li sawwar Mallia ma għoġbuniex l-aġġettivi f'il-*gamar shajnin* (p. 13), il-waqt *grajjuż* (p. 87); imma mbagħad laqtuna xi frażijiet idjomatiċi mill-iktar, ngħidu ahna *kien u kollox sa jitlaq* (p. 117), fejn dik l-*u* li tidhol fi frażijiet oħra bħal *kulhadd u xortih, mar u jiekol*, għandha xi tifsira li l-grammatiċi tagħna għad iridu jgħidulna.

Qabel nagħalqu, nistqarru li minn dawn in-novelli maqtugħin minn ġnien qalbu, Mallia, bla ma jgħidilna, għaraf

*"Għaqqad l-isbah wardiet f'bukkett li jsaħħar
Għall-Nsien Malti b'għelm ta' hbiberija."*

G. C. P.

P. Valentin Barbara : **IL-QRARIET TA' SANTU WISTIN.**—

L-Ewwel Ktieb—A.C. Aquilina & Co.

Hsieb u xogħol tassew sabiħ kien dak ta' P. Valentin Barbara O.P., li jaqleb għall-Malti l-*Qrariet ta' Santu Wistin* li, mindu nkitbu sal-lum, baqgħu jinqraw b'herqa, heġġa u qima mill-ġnus kollha tad-dinja. Dan il-ktieb, barra li hu wiehed mill-aqwa kotba religjużi tad-dinja, huwa wkoll magħdud bħala wiehed mill-ikbar klassiċi tal-qedem.

L-awtur haqqu tifhir għall-hila li wera fit-traduzzjoni biex irodd f'islienna mhux biss il-hsieb imma wkoll l-istil u l-atmosfera ta' l-original.

Nistennew il-bqija ta' l-opra bil-herqa.

G.A.

FUQNA U MA' DWARNA.....

L-“GHAQDA VIRGILJU” li twaqqfet dan l-aħħar minn membri ta’ l-Università Rjali, għalkemm mhux bhala biċċa mill-Università. qiegħda tagħmel serje ta’ taħditiet dwar il-kultura klassika. Il-President tagħha huwa l-W.R. Kan. Prof. E. Coleiro, B.A., D.D., B.L.Can., u s-Segretarju Onor., is-Sur F. Montanaro Mifsud. Għalkemm nafu li din l-GHAQDA qatgħet li l-hidmiet tagħha jistghu jsiru kemm bl-Ingliż kif ukoll bil-Malti, nittamaw li jsiru xi hidmiet b’ilsien art twelidna, galadarba din l-GHAQDA trid ixxerred it-tagħlim tal-qedem fost il-poplu Malti kollu. Din l-GHAQDA hija Fergha tal-“VIRGIL SOCIETY” ta’ l-Ingilterra.

Is-Sur G. Saliba, Segretarju Onor. tal-Fergha Drammatika tal-GHAQDA TAL-MALTI (UNIVERSITA’), dan l-aħħar ġie mahtur it-tieni Segretarju Onor., tal-MALTA DRAMA LEAGUE. Nittamaw li dan il-korp, imhegġeġ mis-Segretarju l-ġdid, ikun jista’ jgħaddi ’l quddiem fit-twet-tiq tax-xewqa ta’ Palk Malti serju, mibdi mill-GHAQDA TAL-MALTI (UNIVERSITA’) fid-19 ta’ Marzu 1946, meta pprezentat is-SENGHA TA’ L-IMHABBA ta’ G. Pisani fir-Radio City Opera House.

Il-Membri tal-GHAQDA TAL-MALTI (UNIVERSITA’) fl-Assemblea Nazzjonali għas-sena 1946 baqghu bhal ma kienu fl-1945, i.e., K. Busuttill B.Sc., B.E. & A., A. & C.E., O.J. Gulia, B.A., L.P., u F. Saliba B.Sc., Ph.C.

Is-Sur J. Galea, B.Sc., L.P., Segretarju Onor. ta’ li SPORTS CLUB ta’ l-Università Rjali, reġa’ kien mahtur għal dik il-kariga għas-sena 1946-47. Fih li SPORTS CLUB sab wiehed mill-aqwa haddiema tiegħu.

Ir-Rev. Dun K. Sant, B.A., B.D., Segretarju Onor. tal-GHAQDA TAL-MALTI (UNIVERSITA’) fis-sena 1941-42, kien wiehed miż-żewġ gradwati li hadu l-grad Lic.D., f’Ottubru li għadda. Il-gradwat l-iehor kien ir-Rev. R. Cirillo, B.A., B.D.

Fost il-gradwati tobba kien hemm is-Sur Anton Agius Ferrante, Ph.C., li ma’ tul il-kors tiegħu fl-Università Rjali kien dejjem membru fil-Kumitat tal-GHAQDA TAL-MALTI (UNIVERSITA’), l-ewwel bhala Kaxxier (1940-1943) u mbagħad bhala Viċi President (1943-1945).

Hafna studenti qegħdin iħossu l-htieġa ta’ kattedra ta’ tagħlim ta’ l-Istorja Maltija. Meta nifhmu li l-biċċa l-kbira ta’ l-Universitajiet bar-ranin kollha għandhom kattedra ta’ l-istorja ta’ pajjiżhom, malajr inkunu nistghu naqblu ma’ l-istudenti Maltin li jixtiequ jitgħallmu l-istorja ta’ art twelidhom fid-dawl ta’ tagħlim xjentifiku u ma jistghux. Kattedra bhal din tista’ tkun l-ewwel għajnuha biex tinkiteb l-istorja soċjali tal-gens Malti, mill-MSS. li hemm fil-Biblijoteka tal-Belt.

B’soghba kbira nħabbru l-mewt tat-Tabib A. Tanti. li ta’ 25 sena, ftit jiem wara li ha l-lawrja waqa’ taht il-hakma qerrieda tal-mewt. Lill-graba u lill-hbieb kollha tiegħu nagħtu l-għomor u nixtiequ s-sabar.

WERREJ TAS-SENA 1946

(Tipi korsiv juru poeziji)

"AESOP" — <i>Tal-Bon Ton</i>	Façc. 52
AGIUS M. — <i>Bomba Atomika</i>	107
AQUILINA G. PROF. — <i>Nisel il-Kliem</i>	87, 124
<i>Editorjal</i>	1, 34, 65, 97
BRIFFA R. DR. — <i>Jum ir-Rebħ—1945</i>	24
<i>Ejja, Grigal</i>	51
<i>Lil Binti waqt "Air Raid"</i>	74
<i>Jum ir-Rebħa</i>	111
BUTTIGIEG A. DR. — <i>Għajnejn</i>	77
CALLEJA A. DR. — <i>Nikola tax-Xlendi</i>	6
CAMILLERI DUN FRANS — <i>Zmenijietna</i>	50
<i>Tagħlim mis-Safar</i>	122
CASSAR PULLICINO G.— <i>Kliem u Għidut tat-Tfal</i>	22, 53, 83
CHEUTCUTI GUZE'— <i>Gużè Muscat-Azzopardi</i>	89
CREMONA A. — <i>Lis-Sunett</i>	52
CUTAJAR L. — <i>Għar il-Kbir</i>	19
DUN KARM — <i>Lil Santa Monika</i>	17
<i>Lil-Bandiera Maltija</i>	49
EDITUR — <i>E. B. Vella</i>	33
ELLUL LOUIS — <i>Mera ta' Qlib mill-"Kummiiedja</i> <i>Divina' ta' Dante Alighieri</i>	42
<i>Silta mill-"Kummiiedja Divina' ta'</i> <i>Dante Alighieri</i>	104
ELLUL MERCER G. — <i>Habbat, ja Qalb</i>	71
GALEA G. V. — <i>Thannina</i>	16
GALEA JOS. — <i>Kif ra Malta-Kittieb ta' Gwida</i>	39
GAMBIN MAURICE — <i>Il-Bomba Atomika</i>	57
GRECH DUN FILIPPU — <i>Il-11 ta' Mejju</i>	46
GULIA WALLACE — <i>Spes Vitue</i>	75
<i>Imhabba</i>	116
MIZZI MARCELL — <i>Il-Bilbla</i>	18
R. M. B. — <i>Il-Kelma</i>	108
SALIBA GUIDO — <i>Il-Milied</i>	118
SAYDON PROF. P. P. — <i>Il-Prof. Nikol Zammit, D.D.</i>	11
<i>Haxix Hazin fil-Kitba tal-Malti</i>	109
SOLER DR. G. — <i>Il-Bejjiegh ta' l-Almanakki</i>	59
<i>Il-Koperniku</i>	78, 112
TABONE PROF. P. — <i>Il-Hsieb Ewlieni jew Fini ta' l-Istat</i>	13
THEUMA P. P. — <i>Hajr</i>	5
VASSALLO K. — <i>"Il-Għid taż-Zgħożija" ta' Gorg Pisani</i>	25
<i>Fuqna u Ma' Dwarna</i>	127
XIBERRAS Kku. TONINU — <i>Fil-Mewt ta' Bro. Gorg F.s.c.</i>	49
ZARB ADAMI G. — <i>E. B. Vella</i>	72
RECENSJONIJIET	
G. D. — <i>"Melita Invicta"</i>	61 ✓
G. Z. C. — <i>"Raġel bil-Għaqal"</i>	63 ✓
<i>"Gawhra"</i>	63
D. F. C. — <i>"Blanzuni"</i>	64
DUN KARM SANT — <i>Il-Kotba Mqaddsa bil-Malti</i>	95 ✓
G. C. P. — <i>"Mill-Imrar għall-Hlewwa"</i>	125
G. A. — <i>"Il-Qrariet ta' Santu Wistin"</i>	126

IT-TIENI KONKORS TIJATRALI MALTI (1947)

Il-Għaqda "Bajda-u-Hamra" thabbar li sejra tagħmel it-TIENI KONKORS Tijatrali tagħha għas-sena 1947.

KONDIZZJONIJIET:

1. Il-produzzjoni tista' tkun buzzett drammatiku jew kummiedja b'att wiehed, originali jew traduzzjoni, b'tul ta' mhux inqas minn nofs siegħa u mhux iżjed minn siegħa.
2. L-ebda attur jew attriċi ma jistgħu jidhru f'izjed minn produzzjoni waħda.
3. Kull kumpannija tista' tidher darbtejn, iżda kull darba b'nies differenti; jistgħu jkunu nisa biss jew irġiel biss f'kull produzzjoni.
4. L-organizzaturi jistgħu jirrifjutaw kull produzzjoni u kull kumpannija.
5. L-organizzaturi jkollhom il-jedd jiehdu passi legali kontra kull kumpannija li wara li tkun intrabtet, tonqos li tiegħu sehem fir-reċta li tkun avzata għaliha, mill-inqas, minn gimagħtejn qabel.
6. It-tijatru, fejn isiru il-produzzjonijiet tal-Konkors, jingħazel u jithallas mill-organizzaturi.

PREMIJIET U DIPLOMI

Se jingħataw seba' premijiet: £14 lill-kumpannija li tigi l-ewwel fi produzzjoni drammatika; £14 oħra lill-kumpannija li tigi l-ewwel f'kummiedja; £8 lill-kumpannija li tigi t-tieni fid-drammatiku; £8 lill-kumpannija li tiegħu t-tieni fil-komiku; erba' premijiet b'kollox, tnejn ta' lewwel u tnejn tat-tieni.

£6 lil min jikteb l-aħjar att drammatiku originali; £6 lil min jikteb l-aħjar kummiedja originali; £4 lil min jagħzel u jfisser l-aħjar produzzjoni barranija; it-traduttur għandu jiehu r-responsabilità tal-*copyright* — jekk ikun hemm. Kittieb ikun jista' jiehu zewg premijiet.

Min ma jridx flus jista' jingħata ogġetti ta' l-istess valur tal-premju. Mal-premijiet jingħataw Diplomi iffirmati mill-Ezaminaturi u mill-Fundatur tal-Konkors.

EZAMINATORI:

L-Ezaminaturi — li jassistu għal kull wirja, finkien mal-pubbliku — huma: Il-Professor G. Aquilina, B.A., LL.D., Ph.D. (Lond.), On. A.F. Colombo, B.Sc., M.D., u s-Sur Erin Serracino-Ingloft.

Id-dettalji ta' l-Ezaminaturi hja finali.

Kull produzzjoni għandha tinbagħat *bil-Posta* lis-Segretarju, is-Sur N. Biancardi, 65, Triq it-Torri, Sliema, mhux iżjed tard mill-ewwel Gimgha ta' Frar 1947, bid-dettalji mekktiegs.

Il-kumpannijiet li jidhru għall-Konkors jingħataw kull tagħrif permezz ta' korrisondenza privata, gurnali u Redifusion.